

ಸಮರ್ಥಾಲೆಂ ಸಾಮರ್ಥ್ಯ

ಶ್ರೀ ಸಮರ್ಥ ರಾಮದಾಸ ಸ್ವಾಮ್ಯಾಂಕ ಏಕವೆಳಾ ಚಾಫಳ್ ಗಾವಾಂಕ ವಚೆಂ ಕಾಮ ಆಶೀಲೆ. ಜಾಲ್ಯಾರ ಧರಾಂಧರಿ ಪಾವಸಾ ನಿಮಿತ ಕೊಯನಾ ನ್ಹಂಯಿ ಭರಿ ಉವಾರಾನ ರುದ್ರ ನರ್ತನ ಕರತ ಹೊಳತಾಲಿ. ನ್ಹಂಹಿಚೆ ಖಂಚೆ ಕಡೆನ ದಾಂಟವೂನ ಸುಲಭ ರೀತೀರ ವಚೂವಯೇತ ಮ್ಹಣ ಪಳಯತಚಿ ಸ್ವಾಮೀ ಚಮಕೂನೂಚಿ ಪಾಠಣ ಗಾಂವಾಕ ಪಾವಲೆ. “ಅಯ್ಯೋ! ಹ್ಯಾ ಉವಾರಾಕ ತುಮೀ ವಚೆಂ ನಾಕಾ, ದೋಣೆಚೊ ಕೋಣಯಿ ನ್ಹಂಯಿಂತು ದೆವಚಾಕ ಆಯಕನಾಚಿ” ಮ್ಹಣ ಪಾಠಣಕರಾನಿ ಮಸ್ತ ನಮ್ರತೇನ ವಿನಂತಿ ಕೆಲಿ. ಜಾಲ್ಯಾರ ಸ್ವಾಮೀಜಿನ ಮ್ಹಳೆಂ “ಮ್ಹಾಕಾ ವಚೂಕಾತೀಚಿ. ಚಡ ಮ್ಹಳ್ಯಾರ ಕಸಲೆ ಜಾತಲೆಂ? ಹೇಂ ಶರೀರ ನಷ್ಟ ಜಾತಲೆಂ ನ್ಹಂಹಿವೆ? ದೇಹಾಚಿ ಮಮತಾ ಕೆದನಾಂಕೀ ಸೊಡೂನ ದಿಲಾಂ” ಮ್ಹಣ ಸಾಂಗೂನು ಉವ್ವಾರಾ ಉದಕಾಂತೂಚಿ ಉಡಕಿ ಮಾರಲೀಂಚಿ. ದಾಂಡೇರಿ ರಾಬ್ಬಿಲೆ ಜನ ಭಯಾಶ್ಚರ್ಯಾನ ಪಳಯತ ರಾಬಲೆ. ಅರ್ಧಾರಿ ಪಾವತಾನಾ ಸಮರ್ಥ ಏಕ ಭಯಂಕರ ಸುಳಿಯೇಂತು ಶಿರಕಲೆ. ಗರಗರ ಘಂವತಚಿ ಬುಡ್ಡೂನ ಗೆಲೆಂ. ಸಗಟಾಂಕ ಭಾರೀ ದುಃಖ ಜಾಲೆಂ. ಪಾಠಣಚೆ ಲೋಕಾನಿ ಚಾಫಳಗಾಂವಚೆ ಲೋಕಾಂಕ ವಿಷಯ ಕಳಯಲೊ. ತೀನಿ ದಿಸಾನಿ ಕಲ್ಯಾಣ ಆನೀ ಉದ್ಭವ ನಾಂವಾಚೆ ಸಮರ್ಥಾಲೆ ದೋನಿ ಶಿಷ್ಟು ಪಾಠಣಾಕ ಆಯಿಲೇಂಚಿ. ಸ್ವಾಮ್ಯಾನಿ ಉದಕಾಂತು ಉಡಕಿ ಮಾರಲೇಲೊ ಜಾಗೊ ಅಂದಾಜ ಕರೂನ ಕಲ್ಯಾಣ ಉಡಚಾಕ ತಯಾರ ಜಾಲೊ. ಉದ್ಭವಾನ ಕಲ್ಯಾಣಾಕ ಸಾಂಗಲೆಂ “ಗುರುದೇವ ಉದಕಾಂತು ಹೊಳೂನ ಗೆಲ್ಲೆಂಚಿ, ಆತ್ತಂ ತೂಂವಯಿ ವತ್ತವೇ? ತುಗೇಲೆ ಮಾಕಶಿ ಹಾಂವಯಿ ವತಾಂ. ಆನೀ ವಾಂಚೂನು ಕಸಲೆ ಪ್ರಯೋಜನ?” ಮ್ಹಣ. ಕಲ್ಯಾಣು ಜೋರಾನ ಹಾಸಲೊ ಆನೀ ಉದ್ಭವಾಕ ಮ್ಹಣಾಲೊ “ವೈರೆ, ಇತಲೆ ಕಾಳ ಗುರುಮಹಾರಾಜಾಲೆ ಸೇವಾ ಆನೀ ಸಾನಿಧ್ಯಾರ ತುಕಾ ಆನಿಕಯಿ ಕಸಲೇಯಿ ಕಳನಿ. ಸಗಟ ಭೂಂಯಿ ಬುಡೂನ ಗೆಲ್ಯಾರಿಯೀ ಆಮಗೆಲೆ ಗುರುರಾಯಾಕ ಕಸಲೇಯಿ ಬಾಧಾ ಜಾಯನಾ. ಕಸಲೇಯಿ ಪರಿಸ್ಥಿತಿ ದಾಕೂನ ಜಿಕಸುಚಾಕ ಶ್ರೀಸಮರ್ಥ ಸಮರ್ಥ ಜಾವೂನ ಆಸ್ತತಿ. ಭೀವನುಕಾ ಇತೇಂ! ಹಾಂಗಾ ರಾಬ ಗುರುದೇವಾಕ ಘೇವನು ಆತ್ತ ಯೆತಾ” ಅಶೀ ಸಾಂಗೂನು ಕಲ್ಯಾಣಾನ ಉವಾರಾ ಉದಕಾಂತು ಉಡಕಿ ಮಾರಲಿ. ನ್ಹಂಯಿಚೆ ಅರ್ಧಾರಿ ತಾಂಯ ಪೊಂವತರಿ ಏಕ ದೀರ್ಘ ಶ್ವಾಸ ಘೇವನು ನ್ಹಂಯಿಚೆ ಮುಳಾಕ ಪಾವಲೊ. ದೊನ್ನೀ ಹಾತ್ತಾನಿ ನ್ಹಂಯಿಚೆ ನೆಲ ಪರಸೂನ ಪರಸೂನ ವತಾನಾ ಪದ್ಮಾಸನಾರಿ ಬಶೀಲೆ ಗುರೂಕ ಆಪಡಲೊ. ಗುರೂಕ ಖಾಂದೇರ ಬಸೋವನು ಸೀದಾ ಉದಕಾ ವಯರಿ ಆಯಲೊ. ಉದ್ಭವಾನ ದೊಗಾಂಕಯಿ ದೊನ್ನಿ ಹಾತಾನ ಘಟ್ಟಿ ಧರೂನ ದಡಾರಿ ಹಾಡಲೆ. ಹೋ ಅತೀ ವಿಶೇಷ ಉತ್ಸವ ಪಳೊವಚಾಕ ರಾಕೂನ ರಾಬಿಲೆ ಹಜಾರಗಟಲೇನ ಜನಾನಿ ಕಲ್ಯಾಣಾಲೆ ಗುರುಭಕ್ತೀಚೆ ಗುಣಗಾನ ಕೆಲೆಂ. ‘ಗುರುಲೇ ಶಕ್ತಿ ಆನೀ ಸಾಮರ್ಥ್ಯ ವಿಷಯ ಶಿಷ್ಟಾಂಕ ಸುದ್ಭವ ವಿಶ್ವಾಸ ಆಸೂಕಾ. ತೀಚಿ ಖರೀ ಗುರುಭಕ್ತಿ. ಗುರು ಆಮಕಾ ರಕ್ಷಣ ಕರತಾಕೀ ನಾಂಕೀ? ಗುರೂಕ ಹೇ ಸಾಧ್ಯ ಆಸ್ಸ ಕೀ ನಾಂಕಿ ಮ್ಹಣ ಸಂಶಯ ಲೆಕಚೆಂ ಮ್ಹಳ್ಯಾರಿ ಗುರುಭಕ್ತಿ ನಾ ಮ್ಹಣ ಅರ್ಥು’

“ಜೈ ಜೈ ಶ್ರೀ ರಘುವೀರ ಸಮರ್ಥು”

